

የፍኖተ ዴሞክራሲ ሐተታ

ኢትዮጵያና የታሪክ እንቅስቃሴ

የታሪክ ምፀትና እንቅስቃሴ ስለባዎች ከሆኑት በጣም ጥቂት የዓለም ሀገሮች ውስጥ ኢትዮጵያ ሀገራችን ግምባር ቀደም ነች ብንል ከእውነት የራቀ አባባል ነው ሊባል የሚችል አይመስለንም። ከተባለ ግን የሚያሳምነን ከተገኘ ይቅርታ ከመጠየቅ ወደኋላ አንልም። እኛ ግን ይህን አባባላችን፣ የተቻለንን ያህል በማስረጃ እያስደገፍን ለመግለጽ መሞከራችን አይቀርም። ይህን የምናወሳውም ደግሞ፣ ለሀገራችን፣ ለሕዝባችን ለታሪካችንና ለወደፊት ዕድላችን ካለን መቆርቆርና መቆጨት እንጅ፣ የሞራል ሥልጣኑ የኛ ብቻ ነው ከሚል ግብዝነት አይደለም። በዕርግጥ፣ የኢትዮጵያ ሕዝብ ተበድሏል፣ ተጠቅቷል፣ ግፍና መከራ ዘንቦበታል። ከዚህም የተነሳ፣ ቁጭት አለበት፣ ሰቆቃ አለበት፣ የቅርብ ጎረቤትም ይሁን የሩቅ ዘመድ የለውም። የሚያምናቸው መሪዎቹ በየጊዜው ይበድሉታል ያዋርዱታል፣ ይጨቁኑታል፣ ይዘርፉታልም። በመጨረሻም ከድተው፣ ለሌላ በላዕ-ሰብ አጋልጠውት ጥለውት ይሄዳሉ። በቀውጢ ቀን፣ በወሳኝ ጊዜ፣ ሰማይ ምድሩ በሚደፋበት ወቅት፣ ጉም አድርገውት ይሸሻሉ። መሪዎቹ፣ በሥልጣን በሚቆዩበት ዘመን፣ ተጠልቶ መፈራትን እንጅ፣ ተወድዶ መከበርን አይፈልጉም። አምባገነኖች ሁሉ፣ ዘወትር በሕዝብ ዘንድ የተጠሉ መሆናቸውን ባይዘነጉትም፣ ዘለዓለም ተፈርተው የሚኖሩ ይመስላቸዋል። ሁል ጊዜ ሕዝቡ ፀጥ ለበጥ ብሎ የሚገዛላቸው ይመስላቸዋል። ኃይላቸው የሚሳሳ፣ ጉልበታቸው የሚደክም፣ ሥልጣናቸው የሚከሰም፣ ቀናቸው የሚጨልም፣ ጊዜያቸው የሚያከትም ፈፅሞ አይመስላቸውም። በሕዝብ አመፅ በአፍጣሚያቸው የሚደፉ መሆናቸውን ጭራሽ አይታያቸውም።

የሕዝብ ኃይልና ሥልጣን፣ የሕብረተሰብ የመጨረሻው ወሳኝ መሆኑ የሚያከራክር ባይሆንም፣ በኢትዮጵያ ሀገራችን ግን ይህ ሃቅ እስከዛሬ ድረስ መከሰት ቀርቶ፣ ሊታለምም አይገባውም ሊሉ የሚቃጡ ብዙ ናቸው። ህልምን ወደዕውነት ለመለወጥ ግን ሕዝቡ የሚሳነው ሆኖ አይቀርም። ይህን ማድረግ የሚቻለው ግን የኢትዮጵያ ሕዝብ ጨምግኅ ከያዘው አባዜ ሲላቀቅ ብቻ ይሆናል። ይህ አባዜ ደግሞ፣ የታሪክ ዕንቅስቃሴና የዘመናት ምፀት ነው። እነኚህን ቁራኛዎች ማስወገድ መቻል ይኖርበታል። ሁሉን ማድረግ የሚያስችለው ኃይልና ሥልጣን ሊኖረው ሲችል፣ ባምባገነኖች እየተገዛ ይኖራል። በልቶ ጠጥቶ መኖር የሚያስችለው ሁለንተናዊ የተፈጥሮ ሀብት ሞልቶ ተርፎት፣ የዕለት ጉርስ የዓመት ልብስ በማጣት በምፅዋት ዕድሜውን ይገፋል። በአፍሪካ ተወዳዳሪ የሌለው የሰለጠነ የሰው ኃይል እያለው ያንን ሊጠቀምበት አልተቻለውም። በመላው ዓለም ተሰራጭቶ ሌላውን የሚያገለግል በተለያዩ የሙያ መስክ የሰለጠነ ምሁር እያለው፣ አልተገለገለበትም። ይህም ሌላው እንቅስቃሴ ሆኖበታል። ስንት ጀግና ስትፈጥር የነበረችው ሀገር ዛሬ

የወላድ መካን ሆና የባንዳ መንጋ መጫወቻ ሆናለች። በዘመነ-ቅኝ ግዛት፥ ልዕልናዋ ያልተገሰሰ፥ ድንበሯ ያልተደፈረ ፥ ነፃነቷ ያልተተነኮለ፥ ባህሏ ያልተበረዘ፥ የጀግኖቿ ማንነት የተመሰከረ ሀገር፥ በአሁኑ ጊዜ እንዳልሆነች ሆናለች። አብዛኛው የዓለም ሕዝብ በዴሞክራሲ ሥርዓት እየተስተዳደረ፥ ዛሬ ባምባገነን ከሚጨቁኑ ጥቂት ሀገራት አንደኛዋ ሆናለች። እንዲያው በደፈናው ሀገራችን ኢትዮጵያ የታሪክ ዕንቁቅልሽና የዘመናት ምፀት ሰለባ ነች ከማለት በስተቀር፥ እናም ደግሞ፥ ከነዚህ አባዜዎች ተላቅቃ እንዴት ጤናማ ሀገር ትሆናለች የሚለውን ብልሃት ከመፈለግ በስተቀር፥ ምፀቶቿንና ዕንቁቅልሽቿን ዘርዝረን መጨረስ የሚቻለን አይመስለንም።

በሌላ ረገድ ደግሞ፥ ምፀቶቿንና እንቁቅልሾቿን ምናልባት እኛው እራሳችን ፈጠርናቸው እንደሁ እንጅ፥ ከዚያም፥ አብረውን እንዲኖሩ ፈቀድንላቸው እንጅ፥ እነርሱ በራሳቸው የችግሮቻችን ምንጮች ናቸው ማለት አይደለም። እኛ ኢትዮጵያውያን/ያት የውስጥ ችግራችንን ለመፍታት ከመጣራችን አስቀድመን ችግሮቻችንንና ምንጮቻቸውን በሚገባ መረዳት ይጠበቅብናል። የተማረው ክፍል፥ የፖለቲካ ድርጅቶችና የነቃሁ-የበቃሁ ነኝ የሚለው የኅብረተሰብ ክፍል ከራሱ ጋር እየታረቀ፥ ከሌላው ወገኑ ጋር ታርቆ የጋራ ሀገሩን ችግር በጋራ ለመቋቋም እስካልቻለ ድረስ፥ የሀገራችን መሠረታዊና ውስብስብ ችግሮች ሊወገዱ ቀርቶ ሊቀረፉ ይችላሉ ማለት፤ ቢያንስ እራስን ማታለል ይሆናል። ከሁሉ አስቀድሞ ይህን መገንዘብ ማለት፥ ለችግሮቻችን መፍትሄ ፍለጋ የመጀመሪያው ዕርምጃ ይመስለናል። ይህን ሳናደርግ ቀርተን፥ እንዲያው በደፈናው፥ ሌላውን እየወቀስንና በሌላው እያመካኘን መኖር የለብንም። ያለፉትንና አሁን ያለውን የአምባገነን ሥርዓቶች እየወቀስን፥ እየኮነን፥ እያወገዝ መቀጠሉ ጭራሽ መፍትሄ አያመጣልንም። አንድ ትውልድ የራሱን የወቅቱን ችግር እራሱ የመፍታት ኃላፊነት፥ ግዴታና የታሪክ ተልዕኮ መሆኑን መረዳት መቻል አለበት። ወደምዕራባውያን ቢማፀኑ፥ ወደምሥራቅ ቢዞሩ፥ ወደዓለም አቀፍ ተቋማት ቢያንጋጥሙ፥ ወደግብረ-ሰናይ ድርጅቶች ቢማፀኑ መፍትሄ አይገኝም።

ሀገራችን ኢትዮጵያ፥ በምፀት ኖረሽ በእንቁቅልሽ ተከፍነሽ ተቀበሪ የተባለች ይመስል፥ ዛሬም ከዚህ ክስተት ልትላቀቅ አልቻለችም። የኢትዮጵያ ሕዝብ፥ ከአምባገነን ሥርዓት ለመላቅቅ የደም መስዋዕት እየከፈለ ባለበት በዚህ የሞትና የሽረት ትግል ውስጥ መሆኑ ቢታወቅም፥ ትግሉን በሚገባ የሚያቀነባብርለትና የሚመራው ድርጅት እንደሌለ፥ ይኸው ገሃድ እየሆነ መጥቷል። ከአለፈው ሰኔ ሠላሳ ቀን ጀምሮ፥ ማንም፥ ሳይቀሰቅሰው፥ ሳይመራውና ሳያግዘው ከዘረኞች አምባገነንን አገዛዝ ለመላቀቅ የራሱን አማራጭ በመውሰድ እነመለስ ዜናዊን እያርበተበተ ይገኛል። የሰላማዊ ዜጎች ደም በአደባባይ በመጉረፍ ላይ ነው። የዓለም አቀፍ ሰብዓዊ ድርጅቶችም ይሁኑ የዴሞክራሲ ሀገሮች የሚባሉትም ጩኸቱን ሊሰሙለት፥ አቤቱታውን ሊያዳምጡለት፥ ሰቆቃውን ሊያዩለት ፈቃደኞች ሆነው አልተገኙም። የተቃዋሚ ድርጅቶችም ቢሆኑ ትግሉና ሕዝቡ በሚፈልገው ደረጃ ተቀነባብረውና አመራር ሰጥተው አልተገኙም ማለትም ይቻላል። በአሁኑ ወቅት በሀገራችን የተከሰተው እንቁቅልሽና

ምፀት፥ ከልክ ያለፈ መሆኑን የምንገነዘበው ሕዝቡ መሪ፥ የተቃዋሚው ክፍል ተመሪ መሆኑ ነው። የኢትዮጵያ ሕዝብ የመከራ ገመዱን በገዛ እጁ በጥሶ፥ የጭቆና ቀንበሩን ሰብሮ፥ ነፃነቱን ለማግኘት በሚያደረገው የሰላማዊ አመፅ ምክንያት፥ የወያኔ ነፍሰ-ገዳይ ሰራዊት በአደባባይ እየጨፈጨፈው ይገኛል። ይህንን የሕዝብ ጭፈጨፋ በዘላቂ መልኩ ለማቆም የሚቻለው፥ ከሕዝቡ ጎን ቆሞ የሕዝቡን የመከላከል ኃይል ሲያጎለብቱና ሲያጠነክሩ ብቻ ነው። አንዳንድ ባዕዳን ደግሞ ተጨፍጫፊውን ሕዝብ እንደ አጥፊ፥ መለስ ዜናዊንና ነፍሰ ገዳዮቹን እንደ አልሚ እየተቆጠሩ ነው። ለዴሞክራሲያዊ ሥርዓት መከሰትና መስፈን ሲታገሉ የተጨፈጨፉትን ሰላማዊ ዜጎች፥ የባንክ ዘራፊዎች ናቸው ብሎ የተወሰደባቸው ርምጃ ትክክል ነው ብሎ መለስ ዜናዊ ሲናገር፥ ይህንን ሁኔታ አለማውገዝ ከሰማዕታት ጎን አለመቆም፥ በህሊና በኩል የሚያስከትለውን ወቀሳ ለጊዜውም ቢሆን እንተወውና በታሪክና በትውለድ ዘንድ የሚያስፈርድና የሚያስጠይቅ መሆኑን ግን ሳናስመዘግብ ማለፍ አንፈልግም።

ሰላማዊ የሆነውን ሕዝባዊ አመፅ አለመደገፍ ብሎም በመውገርግር ላይ ያለውን የመለስ ዜናዊን አገዛዝ አውሽልሽሎ ለማቆየት የሚደረገው ጥረት የኋላ የኋላ በኃላፊነት የሚያስጠይቅ መሆኑን የኢትዮጵያ ሕዝብ በሚገባ ያውቀዋል። በዚህ የመከራ ዘመን በሚከፍለው የደም ዋጋ፥ ነገ የዴሞክራሲያዊ ሥርቱን እንደሚመሠረት ማንም ሊጠራጠር አይገባም። ይህን ክስተት ለማምጣት በሚደረግ የትግል ሂደት ሊወሰድ የሚችለው ምርጫ ሁለት ብቻ እንደሆነ ለማመን እንፈልጋለን። አንደኛውና ትክክለኛው፥ ከሕዝብ ጎን በመቆም አጋርነትን በተግባር ማሳየት ሲሆን፥ ሌላው ደግሞ የሕዝቡ ሰላማዊ አመፅ ተኮላሽቶ እንዲቀርና የወያኔ የዘረኛ አገዛዝ እንዲቀጥል በሚደረገው ሂደት የወጀንሉ አባሪና ተባባሪ መሆን ነው። ከየትኛው ጎን የመቆሙ ጉዳይ የእያንዳንዱ ውሳኔ ነው። ፈቅዶ በሚወስደው ውሳኔም ተጠያቂው ያው እራሱ ነው። የኢትዮጵያ ሕዝብ ግን፥ አሁን የጀመረውን ትግል ሊያቆመው የሚችል ኃይል አለ ብለን አናምንም። ዕርግጥ ይህ የአሁን ሕዝባዊ እንቅስቃሴ ጊዜያዊ ችግራት፥ ወቅታዊ ፀገም ሊያጋጥመው ይችል ይሆናል። ተዳፍኖ ግን ሊቀር የሚችል አይሆንም። ይህንን መካድ ወይም አለመገንዘብ ማለት የታሪክን ሀቅ አለመረዳት ይሆናል። የኢትዮጵያ ሕዝብ ዛሬ የሚፈለገው የማያወላውሉ፥ በዓላማቸው ፀንተው ቆራጥ ሕዝባዊ ውሳኔና አመራር የሚስጡ መሪዎችን ነው። እነዚህን አቅፎና ደግፎ ትግሉን መቀጠል አለበት። መለስ ዜናዊ ቀኑ እንደቀረበ ማንም ሳይነግረው እርሱ እራሱ የተረዳው ሆኗል። ሥልጣኑን ግን በሰላማዊ ሁኔታ ለሕዝብ ለማስረከም ፈቃደኛ አይሆንም። ያ እስከሆነ ድረስ ደግሞ፥ የኢትዮጵያ ሕዝብ ሊኖረው የሚችለው ምርጫ የያዘውን ሰላማዊ አመፅ እያሰፈ መቀጠል ይሆናል። ይህን ሕዝባዊ አመፅ ለመደገፍና ከጎኑ ለመቆም ተልዕኳችን ስለሚያስገደድን የሕዝቡ ትግል እንዳይዳፈን የተቻለንን ሁሉ ከማድረግ የሚያግደን ምድራዊ ኃይል እንደሌለ ለሕዝባችን ቃላችን እንደገና እናሳድሳለን።

እናፋፍም!!

የፈሰሰው የሕዝብ ደም መና እንዳይቀር ትግላችንን